

GJRJ020150382022



દાખલ તારીખ :- ૨૮-૦૩-૨૦૨૨
નોંધ્યા તારીખ :- ૨૮-૦૩-૨૦૨૨
ફેસલ તારીખ :- ૧૧-૦૮-૨૦૨૬
સમયગાળો :- વર્ષ-માસ-દિવસ

રાજકોટના ૧૩ માં અધિક જ્યુડીશીયલ મેજિસ્ટ્રેટ સાહેબની કોર્ટમાં,

મું. રાજકોટ

ફોજદારી કેસ નંબર : ૧૩૬૫૯/૨૦૨૨

આંક-૩૯

ફરીયાદી :- જય મહાકાણી ક્રેડીટ કોર્પોરેશનના અધીકૃત ભાગીદાર
જગદીશભાઈ લવજીભાઈ રામાણી
રહે. 'રામાણી નિવાસ', વિનોદનગર, મેઈન રોડ,
કોઠારીયા રોડ, રાજકોટ-૩૬૦૦૦૨

-:: વિરૂધ્ધ ::-

આરોપી :- કીરીટભાઈ ભગવાનજીભાઈ ગીણોયા
રહે. પીપર કાલાવાડ, તા.કાલાવાડ
જી.જામનગર, કાલાવાડ-૩૬૦૫૪૦

ફરીયાદ :- નેગોશીએબલ ઇન્સ્ટ્રુમેન્ટ એક્ટની કલમ-૧૩૮ મુજબ.

// ફરીયાદ પક્ષ તરફે વિ.વ.શ્રી એસ. એન. કાવડ //

// આરોપી પક્ષ તરફે વિ.વ.શ્રી એમ. વી. કોટક //

-::ચુકાદો::-

ફરીયાદીની હકિકત :-

(૧) ફરીયાદપક્ષના કેસની ટુંકમા હકિકત એવી છે કે,

૧. આ કામના ફરીયાદી ગુજરાત શાહુકાર ધારા-૨૦૧૧ હેઠળ લાઈસન્સ નં.જી.એમ.એલ./૩-સી/૮૨૭/૨૦૧૫ અન્વયે મહાકાળી ક્રેડીટ કોર્પોરેશનના નામે ધિરાણ સેવા આપવાનો વ્યવસાય કરે છે. આ કામના આરોપીને ધિરાણની જરૂરીયાત પડતા તેઓએ ફરીયાદીનો સંપર્ક કરેલ અને રૂ.૨,૦૦,૦૦૦/- અંકે રૂપિયા બે લાખ પુરાની લોન મેળવેલ. ફરીયાદીએ લેણી રકમ ઉઘરાણી કરતા આરોપીએ ફરીયાદીની કાયદેસરની રકમની અદા કરવા સારૂ ચેક આપેલ, ફરીયાદીને આપી આરોપીએ જણાવેલ કે, સદર ચેક બેંકમાં નાખશો તો જરૂરથી કલીયર થઈ જશે તેવા વિશ્વાસ સાથે આરોપીએ ફરીયાદીના નામનો રૂ.૨,૧૪,૮૦૦/- પુરા નો શ્રી રાજકોટ ડિસ્ટ્રીક્ટ કો. ઓપરેટીવ બેંક લી નો, તા.૧૬/૦૨/૨૦૨૨ ના રોજનો ચેક નં.૬૦૦૦૫૪ નો આપેલ.
૨. ઉપરોક્ત વિગતનો ચેક ફરીયાદીએ તેની નિયત તારીખના રોજ પોતાની બેંક, " સૌરાષ્ટ્ર ગ્રામીણ બેંક" મા વટાવવા રજુ કરતા સદરજી ચેક આરોપીની બેંક તરફથી તા.૧૮/૦૨/૨૦૨૨ ના રોજ "FUNDS INSUFFICIENT" ના શેરા સાથે પરત ફરેલ. ફરીયાદીએ આરોપીને તા.૨૫.૦૨.૨૦૨૨ ના રોજની નેગોશીએબલ ઇન્સ્ટ્રુમેન્ટ એક્ટની કલમ-૧૩૮ હેઠળની લેખીત નોટીસ રજુ. પોસ્ટ એ.ડી. સ્પીડ પોસ્ટ ધ્વારા મોકલી આપેલ. જે આરોપીને બજી ગયેલ. તેમ છતાં નાણા આપેલા નથી.
૩. આમ, નોટીસ બજી ગયેલ હોવા છતાં આરોપીએ નોટીસ મુજબનો કોઈ અમલ કરેલ નથી અને નોટીસનો જવાબ પણ આપેલ નથી. જેથી હાલની ફરીયાદ આરોપી વિરુદ્ધ નેગોશીએબલ ઇન્સ્ટ્રુમેન્ટ

એક્ટની કલમ-૧૩૮ મુજબ રજુ કરી, આરોપીને પકડી મંગાવી યોગ્ય સજાની નસીહત કરવા તથા ફરીયાદમાં જણાવેલ રકમ ચુકવી આપે તેવો હુકમ કરવા અરજ કરેલ છે.

આરોપીની હાજરી અને તેમનું નિવેદન :-

(૨) આરોપીને સમન્સ બજતાં તેઓ નામદાર કોર્ટ સમક્ષ હાજર થતાં ક્રિમીનલ પ્રોસીઝર કોડની કલમ-૨૦૭ અન્વયે ફરીયાદ તથા તેની સાથે રજુ તમામ દસ્તાવેજોની નકલો વિનામુલ્યે આરોપીને પુરી પાડવામાં આવેલ. ત્યારબાદ આરોપીની ક્રિમીનલ પ્રોસીઝર કોડની કલમ-૨૫૧ હેઠળ **આંક-૦૮** થી પ્લી નોંધી ગુના અંગે પુછતા તેઓએ ગુનાનો ઇન્કાર કરેલો અને ન્યાયિક કાર્યવાહીની માંગણી કરતાં ફરીયાદપક્ષનો પુરાવો રજુ કરવા સુચના આપવામાં આવેલ. વધુમાં પ્લી સમયે આરોપીનું પ્રાથમિક વિશેષ નિવેદન લેવામાં આવેલ છે. ત્યારબાદ અત્રેની અદાલત દ્વારા આંક-૧ લગત હુકમ કરી હાલનું કામ સમન્સ ટ્રાયલ તરીકે ચલાવવાનો હુકમ કરવામાં આવેલ છે.

(૩) ત્યારબાદ ફરીયાદ પક્ષે પોતાના કેસના સમર્થનમાં નીચે મુજબનો મૌખિક તેમજ દસ્તાવેજી પુરાવો રજુ કરેલ છે :-

મૌ ખિ ક પુ રા વો ::-

સાહેદ	મૌખિક પુરાવાની વિગત	આંક
૧	ફરીયાદી-જય મહાકાણી ક્રેડીટ કોર્પોરેશનના અધીકૃત ભાગીદાર જગદીશભાઈ લવજીભાઈ રામાણીની સોગંદ પરની સરતપાસ.	૦૪

દસ્તાવેજી પુરાવા

અનુક્રમ	દસ્તાવેજી પુરાવાની વિગત	આંક
૧.	ગુજરાત શાહુકાર ધારા-૨૦૧૧ નીચે શાહુકારોના રજીસ્ટ્રેશનનું પ્રમાણપત્ર, તા.૩૦/૦૧/૨૦૧૫	૦૯

૨.	ભાગીદારી દસ્તાવેજ, તા.૨૩/૧૨/૨૦૧૪	૧૦
૩.	અધિકાર પત્ર, તા.૨૩/૦૧/૨૦૧૭	૧૧
૪.	આરોપી દ્વારા ફરીયાદીને આપવામા આવેલ ચેક નં.૬૦૦૦૫૪, તા.૧૬/૦૨/૨૦૨૨	૧૨
૫.	ચેક નં.૬૦૦૦૫૪ પરત ફર્યા અંગેનો બેંકનો મેમો, તા.૧૮/૦૨/૨૦૨૨	૧૩
૬.	આરોપીને વકીલ શ્રી એમ. એચ. સાચાણી દ્વારા મોકલવામા આવેલ નોટીસ, તા.૨૫/૦૨/૨૦૨૨	૧૪
૭.	પોસ્ટ ખાતામા રજી.એ.ડી. કરવામા આવેલ તેની મની સ્લીપ, તા.૨૫/૦૨/૨૦૨૨	૧૫
૮.	એકનોલોજમેન્ટ	૧૬
૯.	લોન અરજી ફોર્મ	૧૭
૧૦.	પ્રોમીસરી નોટ	૧૮
૧૧.	કબુલાત પત્ર	૧૯
૧૨.	હાલની ફરીયાદ વાળો ચેક આરોપી દ્વારા ફરીયાદીને આપ્યા અંગેનો પત્ર	૨૦
૧૩.	સ્ટેટમેન્ટ ઓફ એકાઉન્ટ	૨૧

આમ ઉપર મુજબનો મૌખિક તેમજ દસ્તાવેજી પુરાવો ફરીયાદ પક્ષ તરફે રજુ થતા આ સીવાય ફરીયાદપક્ષે અન્ય કોઈ વધુ પુરાવો રજુ કરવા માંગતા ન હોય આંક-૨૭ થી કલોર્કિંગ પુરસીશ રજુ કરવામાં આવે છે.

આરોપીનું વિશેષ નિવેદન :-

(૪) ત્યારબાદ આ કામે ફરીયાદપક્ષ દ્વારા આંક-૦૪ થી સરતપાસનું સોગંદનામું રજુ રાખ્યા બાદ ફરીયાદીની ઉલટતપાસ કરવા માટે આરોપી પક્ષને પુરતી અને વ્યાજબી તકો આપવામાં આવ્યા બાદ પણ આરોપીપક્ષે ફરીયાદીની ઉલટતપાસ માટે કોઈ જ સક્રિય પ્રયત્ન કરેલ ન હોય જેથી ફરીયાદપક્ષની આંક-૨૫ ની અરજી અન્વયે આરોપીનો ફરીયાદીની ઉલટતપાસ કરવાનો પોતાનો હકક બંધ કરવામા આવેલ છે. ત્યારબાદ પણ

આરોપીપક્ષ દ્વારા ફરીયાદીની ઉલટતપાસ કરવાનો પોતાનો હક્ક ખોલવા માટે કોઈ અરજ અહેવાલ અત્રેની કોર્ટ સમક્ષ કરવામાં આવેલ નથી. આ કામે ફરીયાદપક્ષનો પુરાવો પુરો થયા બાદ આરોપીનું ક્રિમીનલ પ્રોસીજર કોડની કલમ:૩૧૩ મુજબનું વિશેષ નિવેદન આરોપી હાજર રહેતા ન હોય ફરીયાદપક્ષે આંક-૩૦ ની અરજી અન્વયે વિશેષ નિવેદનનો હક્ક બંધ કરવામાં આવેલ છે. ત્યારબાદ ફરીયાદી તરફે દલીલો સાંભળેલ છે કે, ફરીયાદીએ પોતાનો કેસ વ્યાજબી પુરાવાથી પુરવાર કરેલ છે. જ્યારે આરોપી તરફે કોઈ બચાવ લેવામાં આવેલ નથી. દલીલ માટે આરોપીને પુરતી તક આપવા છતાં આરોપી હાજર રહેતાં ન હોય તેમજ કેસની કાર્યવાહી જાણી-જોઈને વિલંબમાં નાંખેલ હોય, ફરીયાદીએ આંક-૩૮ થી આપેલ અરજી ઉપર કરેલ હુકમ મુજબ આરોપીનો દલીલનો હકક બંધ કરવામાં આવેલ છે. આરોપી તરફે આજદીન સુધી સદર હક્ક ખોલાવવા માટે કોઈ અરજી પણ કરવામાં આવેલ નથી કે સદર હુકમને આજદીન સુધી એપેલેટ કોર્ટમાં પડકારેલ હોય તેવી કોઈપણ હકિકત રેકર્ડ પર આવેલ નથી.

(૫) આમ, ફરીયાદીની ઉલટ તપાસ પણ કરવામાં આવેલ ન હોય તેવાં સંજોગોમાં ફરીયાદી સરતપાસ ઉપર જે હકિકત જણાવે છે તે ન માનવાને કારણ નથી. આરોપીઓએ કલમ-૧૩૯ ના મુજબના અનુમાનનું કોઈ ખંડન કરેલ નથી, જેથી આવા સંજોગોમાં ફરીયાદીનું કાયદેસરનું લેણું પુરવાર થતું હોય, તેમજ કલમ-૧૩૮ ના તત્વો પુરવાર થતા હોય, આરોપીને વધુમાં વધુ સજા કરી વળતર અપાવવા રજુઆત કરેલ છે.

(૬) સબબ ઉપરોક્ત હકિકતે આ કેસના આખરી નિર્ણય માટે નીચે મુજબના મુદ્દાઓ ઉપસ્થિત થયેલ છે.:-

(૧) શું ફરીયાદપક્ષ વ્યાજબી શંકાથી પર પુરવાર કરે છે કે, આ કામના આરોપીએ પોતાના કાયદેસરના દેવાની ચુકવણી પેટે ફરીયાદીને ચેક નં.૬૦૦૦૫૪, રૂ.૨,૧૪,૯૦૦/- નો આપેલ જે ચેક ફરીયાદીએ પોતાના બેંક ખાતામાં રજુ કરતા "ફંડસ ઈનશફીસીયન્ટ" ના શેરા સાથે વગર

સ્વિકારાયે પરત ફરતાં ફરીયાદીએ નિયત સમય મર્યાદામાં આરોપીને નોટીસ મોકલેલી જે નોટીસ આરોપીને બજી ગયેલ હોવાં છતાં આરોપીએ ચેકના નાણાં ફરીયાદીને ન ચુકવી આપી ધી નેગોશીએબલ ઇન્સ્ટ્રુમેન્ટ એક્ટની કલમ-૧૩૮ મુજબનો શિક્ષાપાત્ર ગુનો કરેલ છે ?

(૨) શું હુકમ ?

(૭) ઉપરોક્ત મુદ્દાઓ અંગેના મારા નિર્ણયો નીચે મુજબ છે.

(૧) હકારાત્મક

(૨) આખરી હુકમ મુજબ.

ઉપરોક્ત જવાબોના મારા કારણો નીચે મુજબ છે.

-::કારણો::-

મુદ્દા નં. ૧:-

(૮) ફરીયાદીએ હાલની ફરીયાદ ધી નેગોશીએબલ ઇન્સ્ટ્રુમેન્ટ એક્ટની કલમ-૧૩૮ ના ભંગ બદલની કરેલ છે.

મુદ્દા નં.૧ ની ચર્ચા કરતા પહેલા કલમ-૧૩૮ પુરવાર કરવા માટે નીચે મુજબના તત્વો પુરવાર કરવા આવશ્યક છે.

૧. આરોપીઓએ પોતાના ખાતામાંથી ફરીયાદીને નાણાંની ચુકવણી કરવા ચેક લખેલ હોવો જોઈએ.
૨. આરોપીઓએ ફરીયાદીને આપેલ ચેક સમગ્ર અથવા અંશતઃ દેવા અથવા બીજી જવાબદારી અદા કરવા માટે આપેલ હતો.
૩. ચેક, જે તારીખે લખ્યો તે તારીખથી છ માસમાં (હાલમાં ૩ માસમાં) બેંકમાં રજુ કરવામાં આવેલ હોવો જોઈએ.
૪. ચેક ખાતામાં જમા કરાવતા અપુરતા ભંડોળના કે અન્ય કારણોસર વણ-ચુકવાયેલ કારણે પરત થયેલ હોવો જોઈએ.
૫. ચેક પરત ફર્યાની બેંકમાંથી માહિતી મળ્યા બાદ ફરીયાદીએ એક માસમાં નાણાંની લેખિત માંગણી કરેલ હોવી જોઈએ.

ક. આરોપીઓને લેખિત માંગણીવાળી નોટીસ બજી ગયેલ હોવી જોઈએ અને આરોપીઓને બજવાણી થયાથી દીન-૧૫ માં ચેકની રકમ ચુકવવામાં કસુર કરેલ હોવી જોઈએ.

ગ. ત્યારબાદ એક માસમાં ફરીયાદ થયેલ હોવી જોઈએ.

(૯) આમ, જો આ તમામ તત્વો નિઃશંકપણે પુરવાર કરવામાં ફરીયાદપક્ષ સફળ થાય તો જ એક્ટની કલમ ૧૩૮ નો ગુનો સાબિત થયાનું માની શકાય.

સદર કામ અંગેનું સૌ પ્રથમ આવશ્યક તત્વ એ છે કે તકરારી ચેક કાયદેસરનું દેવું કે જવાબદારી પુરેપુરી કે અંશતઃ અદા કરવા માટે આપેલ હોવો જોઈએ. જે હકિકત પુરવાર કરવા અંગે સાબિતીનો પ્રારંભિક બોજો ફરીયાદી ઉપર રહે છે. જે બોજાનું ફરીયાદી વહન કરે કે તુરંત જ એન. આઈ. એક્ટની કલમ ૧૩૮ અન્વયે ચેક ધારણ કરનાર ચાને કે હાલના ફરીયાદીની તરફેણમાં તેમજ ચેક આપનાર ચાને કે હાલના આરોપીઓની વિરુદ્ધમાં કાયદાકીય અનુમાન કરાવવું રહે છે. જે અનુસાર તકરારી ચેક કાયદેસરના દેવા કે જવાબદારીને સંપૂર્ણતઃ કે અંશતઃ ચુકવણી કરવા માટે જ આપવામાં આવ્યો હોવાનું અનુમાન કરવાનું રહે છે. સદર અનુમાન કાયદાકીય અનુમાન છે અને જે ખંડનાત્મક અનુમાન છે. ખંડનાત્મક પુરાવો રજૂ કરવાનો સંપૂર્ણ બોજો આરોપી ઉપર રહે છે. સદર ખંડનાત્મક પુરાવો પુરાવો રજૂ કરવા માટે કોઈ સીધો કે પ્રત્યક્ષ પુરાવો હોવો જોઈએ તેવું જરૂરી નથી. આરોપીઓ કેસના રેકર્ડ ઉપર તેવા સંજોગોથી પ્રસ્થાપિત કરી શકે કે જેનાથી તકરારી ચેક કોઈ કાયદેસરના દેવા માટે આપ્યો જ ન હોવાની સંભાવના ઘણી જ પ્રબળ હોય તો તેનાથી પણ સદર અનુમાનનું ખંડન થયાનું ગણી શકાય છે.

(૧૦) ફરીયાદીએ પોતાનો કેસ પુરવાર કરવા માટે આંક-૦૪ થી સરતપાસનું સોગંદનામું રજૂ કરેલ છે જેમાં ફરીયાદીએ ફરીયાદમાં જણાવેલ તમામ હકિકતો સરતપાસમાં અક્ષર સહઃ જણાવેલ છે. ફરીયાદપક્ષના કેસ મુજબ આરોપીએ ફરીયાદીને ચેક નં.૬૦૦૦૫૪, રૂ.૨,૧૪,૮૦૦, તા.૧૬/૦૨/૨૦૨૨ નો શ્રી રાજકોટ ડિસ્ટ્રીક્ટ કો. ઓપરેટીવ બેંક લી.નો ચેક આપેલ. જે ચેકમાં

આરોપીએ સહી કરીને આપેલ હતો. ઉપરોક્ત ચેક ફરીયાદીએ પોતાના ખાતામાં વટાવવા રજુ કરતાં તા.૧૯/૦૨/૨૦૨૨ ના રોજ "ફંડસ ઈનશફીસીયન્ટ" ના કારણે પરત ફરેલ છે.

આમ, આરોપીએ ચેકની રકમ ભરપાઈ ન કરી કલમ-૧૩૮ મુજબનો ગુનો કરેલ છે. આરોપીને ફરીયાદીની ઉલટતપાસ કરવા માટે પુરતી તક આપવા છતાં આરોપીએ ઉલટ તપાસ કરેલ ન હોય, અંક-૨૫ થી ફરીયાદી તરફે રજુ અરજી ઉપર હુકમ કરી ફરીયાદીની ઉલટ તપાસ કરવાનો આરોપીનો હક્ક બંધ કરવામાં આવેલ છે. આરોપીઓ તરફે આજદીન સુધી ઉલટતપાસનો હક્ક ખોલવા માટે કોઈ અરજી પણ કરવામાં આવેલ નથી કે સદર હુકમને એપેલેટ કોર્ટમાં પડકારેલ પણ નથી. ફરીયાદી જે હકિકતો સોગંદ ઉપર જણાવે છે તે તમામ હકિકતો પડકાર્યા વિનાની છે. ફરીયાદીએ જે દસ્તાવેજ પુરાવા રજુ કરેલ છે તે તમામ દસ્તાવેજ પુરાવાઓ પણ પડકાર્યા વિનાના છે. જ્યારે હકિકતો પડકાર્યા વિનાની હોય ત્યારે ફરીયાદી સોગંદ ઉપર સત્ય હકિકતો જણાવે છે તે માનવાને કારણ રહે છે. વધુમાં કલમ-૧૩૮ અને કલમ-૧૧૮ નું અનુમાન પણ ફરીયાદીની તરફેલામાં કરવાનું રહે છે. તે અનુમાનની ખંડન કરવાની જવાબદારી બચાવપક્ષની છે. પરંતુ આરોપી તરફે ફરીયાદીએ જણાવેલ કોઈ હકિકતો પડકારેલ નથી, જેથી આરોપીએ અનુમાન કોઈ વ્યાજબી સબળ પુરાવાથી ખંડન કરેલ નથી. આવા સંજોગોમાં આરોપીએ કાયદેસરના દેવા પેટે ફરીયાદીને પોતાની સહીવાળો ચેક આપેલ હોવાનું પુરવાર થાય છે.

(૧૧) વધુમાં એ.આઈ.આર. ૨૦૧૦ (સુપ્રિમ કોર્ટ) ૧૮૯૮ રંગપ્પા વિરૂધ્ધ મોહન ના ચુકાદાથી નામ.સુપ્રિમ કોર્ટે ઠરાવેલ છે કે, કલમ-૧૩૮ ના અનુમાનમાં કાયદાકીય અમલને પાત્ર વ્યવહાર અથવા તો જવાબદારીનું અસ્તિત્વ હોવાનો સમાવેશ થાય છે. સદર અનુમાન એ ખંડનાત્મક અનુમાન છે. આરોપી કાયદાકીય રીતે અમલને પાત્ર દેવું અથવા તો જવાબદારીનું અસ્તિત્વ ન હોવા બાબતે પોતાનો બચાવ રજુ કરી શકે છે. પરંતુ ફરીયાદીને લાભ કરે તેવું પ્રારંભિક અનુમાન હોવા બાબતે કોઈ શંકા નથી. કલમ-૧૩૮

નો સમાવેશ કાયદા ઘડનાર દ્વારા વટાઉખતની વિશ્વસનીયતામાં સુધારો કરવાના આશયથી કરવામાં આવ્યો છે. કલમ-૧૩૮ દ્વારા ચેકનો અસ્વીકાર થયાનાં કિસ્સામાં સખત ફોજદારી ઉપાય મળે, જ્યારે કલમ-૧૩૯ માં કરવામાં આવેલ ખંડનાત્મક અનુમાનની જોગવાઈ ઇન્સાફી કાર્યવાહીમાં થતી વિલંબ અટકાવવા માટે છે. તેમ છતાં યાદ રાખવું જરૂરી છે કે, કલમ-૧૩૮ દ્વારા સજાને પાત્ર ગુનાને રેગ્યુલેટરી ઓફેન્સ તરીકે ઉલ્લેખવો જોઈએ. કારણ કે ચેકનો અસ્વીકાર થવો એ મોટાભાગે દીવાની અપકૃત્ય હોય છે અને જેની અસર મોટા ભાગે વ્યાપાર સાથે સંકળાયેલ હોય તેવા ખાનગી પક્ષકારો ઉપર થાય છે. તે કારણસર આરોપી ઉપર જે ખંડનાત્મક પુરાવાનો બોજો છે તે નાહક ઉચ્ચ ધોરણો દર્શાવતી સાબિતીનો હોવો જોઈએ નહીં. જે હકિકત ધ્યાને લેતાં જ્યારે આરોપીએ અનુમાનનું ખંડન કરવું હોય ત્યારે સાબિતીનું ધોરણ પ્રિપોન્ડરન્સ ઓફ પ્રોબેબીલીટીથી થવું જોઈએ. માટે જ્યારે આરોપી કાયદાકીય રીતે અમલને પાત્ર હોય તેવું દેવું અથવા જવાબદારી સામે શંકા ઉપસ્થિત થાય તેવો બચાવ ઉભો કરવામાં સફળ થાય તો ફરીયાદપક્ષનો કેસ નિષ્ફળ થઈ શકે. આરોપી આવો બચાવ ઉભો કરવા માટે ફરીયાદપક્ષ તરફથી જે સામગ્રી રજૂ કરવામાં આવી હોય તેના ઉપર આધાર રાખી શકે અને તે સંજોગોમાં અમુક કેસમાં આરોપીએ પોતાનો પુરાવો રજૂ કરવો જરૂરી હોતો નથી. વધુમાં સદર ચુકાદાથી એવો પણ સિધ્ધાંત પ્રસ્થાપિત કરેલ છે કે, કલમ-૧૩૯ અન્વયેના અનુમાન ખંડન કરવા માટે આરોપી તરફ જે બચાવ લેવામાં આવ્યો હોય તે બચાવ સામાન્ય બુદ્ધિ ધારણ કરનાર માણસ સ્વીકારી શકે તેવો સંભવિત બચાવ હોવો જોઈએ. સબબ સદર ચુકાદાથી પ્રસ્થાપિત કરેલ સિધ્ધાંત અનુસાર હાલના કેસમાં પણ તકરારી ચેક આરોપીએ પોતાના કાયદેસર રીતે અમલને પાત્ર થઈ શકે તેવાં દેવા કે જવાબદારીની ચુકવણી પેટે આપ્યો હોવાની હકિકતને અનુમાન કરવામાં આવે છે.

હવે એ નક્કિ કરવાનું રહે છે કે, આરોપીએ સદર અનુમાનનું ખંડન કરેલ છે કે કેમ ? જો આરોપીએ અનુમાનનું ખંડન કર્યાનું પ્રસ્થાપિત થાય તો તકરારી ચેક અંગે કોઈ કાયદેસરની લેણી રકમ હતી તેવી હકિકત પુરવાર

કરવા અંગે સાબીતીનો બોજો ફરીયાદીના શીર ઉપર શિફ્ટ થાય તેમ છે. આ કામે આરોપી તરફે કોઈ સીધો કે પ્રત્યક્ષ ખંડનાત્મક પુરાવો રજુ કરવામાં આવ્યો નથી. આરોપી તરફે ફરીયાદીની ઉલટ તપાસ કરીને અથવા તો રેકર્ડ ઉપર રહેલી સામગ્રી દ્વારા સદર સ્ટેચ્યુટરી અનુમાનનું ખંડન કરેલ નથી. ઉપરોક્ત રંગપ્પા ચુકાદાથી પ્રસ્થાપિત કરેલ સિધ્ધાંત અનુસાર આરોપીએ આ કામે લીધેલ બચાવ સંભવિત બચાવ છે કે કેમ, તે પણ નક્કિ કરવાનું રહે છે. તે હકિકત નક્કિ કરવા માટે હાલના કેસમાં આરોપી તરફે ઉલટ તપાસ દરમિયાન તેમજ દલીલો દરમિયાન ઉપસ્થિત કરેલ બચાવ ધ્યાને લેવાનાં રહે છે. પરંતુ આ કામે આરોપી તરફે કોઈ ઉલટ તપાસ કરવામાં આવેલ ન હોય તેમજ કોઈ દલીલો કરવામાં આવેલ ન હોય, આરોપી તરફે કલમ-૧૩૮ ના અનુમાનનું કોઈ વ્યાજબી ખંડન કરેલ નથી.

(૧૨) આ કામનું રેકર્ડ જોતાં, આ કામના ફરીયાદી તરફે ચાલુ કેસ દરમિયાન આ કામે આંક-૩૭ થી પુરસીસ રજુ રાખી રૂ.૭૫,૦૦૦/- આરોપી પાસેથી સમાધાન પેટે મળેલ હોવાનું જાહેર કરેલ છે. આમ, ઉપરોક્ત ચર્ચા કર્યા મુજબ ફરીયાદવાળા ચેકની રકમ રૂ.૨,૧૦,૦૦૦/- માંથી આરોપીએ ઉપરની વિગતે કુલ રૂ.૭૫,૦૦૦/- (અંકે રૂ. પીનચોતેર હજાર) ફરીયાદીને ચૂકવી આપેલાનું ફલીત થાય છે જેથી તે રકમ બાદ કરતા બાકીની રકમ રૂ.૧,૩૫,૦૦૦/- આરોપીએ, ફરીયાદીને ચૂકવવાની રહે છે. આ કામના આરોપીને ઉપરોક્ત બાકી લેણી રકમ ફરીયાદીને ચુકવવા પૂરતી તક આપવા છતાં આરોપી હાજર રહેલ નથી કે ચેક મુજબની બાકી લેણી રકમ આપેલ નથી કે આગળની કોઈ કાર્યવાહી ચલાવતા નથી. જેથી હાલના કામે વધુ વિલંબ કરવો ન્યાયોચિત જણાતુ નથી અને આરોપી જાણીબુઝીને સમય વેડફે છે તેવું સ્પષ્ટ જણાઈ આવે છે. આરોપીએ જાતે લેણું સ્વીકારેલ અને રૂ.૨,૧૦,૦૦૦/-માંથી રૂ.૭૫,૦૦૦/- અંકે રૂ. પીનચોતેર હજાર ફરીયાદીને ચૂકવી આપેલ છે. જે જોતા તેમણે લેણું સ્વીકારેલ છે અને જે તેમના વિરુદ્ધનું પુરવાર કરવા માટે પુરતું છે.

(૧૩) આમ, ઉપરોક્ત ચર્ચા કરી તે મુજબ ફરીયાદીની જુબાની તથા ફરીયાદી તરફે રજુ કરવામાં આવેલ તમામ દસ્તાવેજ પુરાવા ધ્યાને રાખતાં ફરીયાદીનું કાયદેસરનું લેણું પુરવાર થાય છે. આરોપીએ કલમ-૧૩૯ અને કલમ-૧૧૮ ના અનુમાનનું કોઈ વ્યાજબી સબળ પુરાવાથી ખંડન કરેલ નથી. વધુમાં સબળ તકરારી ચેક સમય મર્યાદામાં બેંકમાં જમા કરાવેલ હોવાનું તથા તે ચેક તા.૧૯/૦૨/૨૦૨૨ ના રોજ **"FUNDS INSUFFICIENT"** ના શેરા સાથે વગર સ્વિકારાયે પરત ફરેલ હોવાનું તથા ફરીયાદીએ સમય મર્યાદામાં આરોપીને નોટીસ મોકલાવેલ હોવાનું અનુમાન કરી શકાય. જેથી આરોપીને નોટીસ બજી ગયેલ હોવા છતાં આરોપીએ સમય મર્યાદામાં રકમ ચુકતે કરેલ ન હોય ફરીયાદીએ સમય મર્યાદામાં હાલની ફરીયાદ આરોપી વિરૂદ્ધ કરેલ હોવાનું પુરવાર કરેલ હોય **"મુદા નં.૧"** નો જવાબ **"હકારમાં"** આપી આરોપીને તકસીરવાન ઠરાવવાનો હુકમ કરવામાં આવે છે.

સજા અંગે સાંભળ્યા.

(૧૪) ફરીયાદીને સાંભળ્યા. રેકર્ડ જોતાં આરોપી ઘણી મુદતોથી હાજર રહેલ નથી. આજ રોજ પણ આરોપીને હાજર રહેવા માટે છેલ્લી મુદત આપેલ હોવા છતાં આરોપી કે તેના વિ.વ.શ્રી હાજર નથી. કોઈ મુદત રીપોર્ટ નથી. જેથી આવા સંજોગોમાં આરોપીની ગેરહાજરીમાં જજમેન્ટ જાહેર કરવું ન્યાયોચિત જણાય છે.

વધુમાં નામદાર ગુજરાત હાઈકોર્ટે ***Sharad Jethalal Savla - Applicant Versus State of Gujarat & others (2017 3 GLH 146)*** ચુકાદાના પેરા- નં.૨૨ માં સ્પષ્ટપણે ઠરાવેલ છે કે, So far as the first question is concerned as regards the pronouncement of the judgement and order of conviction and sentence in the absence of the applicant accused, I am of the view that no illegality could be said to have been committed by the trial court. આમ નીચલી કોર્ટે આરોપીની ગેરહાજરીમાં સજાનો હુકમ

કરેલ તે નામ.કોર્ટે યોગ્ય ઠેરવી નીચલી કોર્ટનો હુકમ ગેરકાયદેસરનો ન હોવાનું ઠરાવેલ છે.

(૧૫) આમ, હાલના કેસમાં આરોપીની ગેરહાજરીમાં સજાનો હુકમ જાહેર કરવો ન્યાયોચિત જણાય છે. આ કામે સજાના સંદર્ભે કેસની હકિકત ધ્યાને લઈએ તો આરોપીની પ્લી ક્રિમીનલ પ્રોસીઝર કોડની કલમ-૨૫૧ મુજબ લેવામાં આવેલ છે અને તે આધારે કેસની કાર્યવાહી આગળ ચલાવવામાં આવેલ છે. કાયદાની કલમ-૨૫૫(૨) મુજબ આરોપીને તકસીરવાન ઠરાવવામાં આવે તો આરોપીને સજા અંગે સાંભળવા ફરજિયાત નથી. સજાના સંદર્ભમાં કેસની હકિકત ધ્યાને લઈએ તો નેગોશીએબલ ઇન્સ્ટ્રુમેન્ટ એક્ટની કલમ-૧૩૮ એ સ્પેશ્યલ એક્ટ છે અને તેમાં તેના ભંગ બદલ બે વર્ષ સુધીની કેદની સજા અથવા દંડ કે ચેકની રકમ કરતાં બે ગણા સુધી અથવા બંને થઈ શકે છે.

(૧૬) ક્રિમીનલ પ્રોસીઝર કોડની કલમ- ૪ ધ્યાને લેવામાં આવે તો સ્પેશ્યલ એક્ટમાં કરવામાં આવેલ સજાની જોગવાઈને આધારે તે મુજબ કોર્ટને આરોપીને તકસીરવાન ઠરાવવાની અને દંડ કરવાની સત્તા છે. સજા સંદર્ભે આરોપી તરફે રેકર્ડ ઉપરની હકિકતો ધ્યાને લઈએ તો તથા આરોપીની ઉંમર, તેમની કૌટુંબિક જવાબદારી તથા પ્રથમ ગુનો હોય તેથી બે વર્ષ પુરેપુરી સજા કરવી યોગ્ય જણાતુ નથી. સામાન્ય રીતે સજાની માત્રા કેટલી હોવી જોઈએ તે બાબતે નામદાર વડી અદાલત તથા નામદાર સર્વોચ્ચ અદાલતના માર્ગદર્શક ચુકાદાઓ ઉપલબ્ધ છે. તે મુજબ સજા અત્યંત હળવી ન હોવી જોઈએ તેમજ સાથોસાથ અત્યંત કઠોર પણ ન હોવી જોઈએ. ગુનાની ગંભીરતા, તેના સંજોગો, આરોપીની ઉંમર, તેનો સામાજિક દરજ્જો, તે કયા સમાજમાંથી આવે છે તે વગેરે હકિકતોને ધ્યાને લઈ સજા અંગેનો નિર્ણય કરવાનો રહે છે. નેગો.ઇ.એક્ટમાં સદર જોગવાઈ સુધારાથી દાખલ કરવા પાછળનો લેજીસ્લેચરનો હેતુ બેંકોનું કામકાજ તેના નિયમોનુસાર કોઈપણ જાતના અવરોધ વિના સતત અવિરતપણે ચાલતું રહે તે માટેનો છે. તે ઉપરાંત નેગો.

ઈન્સ્ટ્રુમેન્ટ કે જેમાં ચેક પ્રોમીસરી નોટ વગેરેનો સમાવેશ થાય છે. તેનો અવિરતપણે સતત ઉપયોગ ચાલતો રહે અને લોકોનો વિશ્વાસ તે વ્યવસ્થામાં ટકી રહે તે અંગેનો છે. સદરહુ આરોપીએ કાયદેસરના દેવાની ચુકવણી અર્થે ચેક આપ્યો છે. જે ચેક તા.૧૯/૦૨/૨૦૨૨ ના રોજ **"FUNDS INSUFFICIENT"** ના શેરા સાથે વગર સ્વીકારે પરત ફરેલ છે. તેથી તે કાયદા પાછળનો હેતુ ધ્યાને લેતાં આવા કેસમાં આરોપીઓ પ્રત્યે દયા રાખવી ન જોઈએ અને સમાજમાં દાખલો બેસે અને લોકોનો બેંકીંગ વ્યવસ્થામાં વિશ્વાસ ટકી રહે તે માટે આરોપીને ચોકકસપણે સજા કરવી જોઈએ તેમ હું માનુ છું. કારણકે, કાયદાના પ્રસ્થાપિત સિદ્ધાંત અનુસાર કાયદા ઘડવા પાછળનો ધારાસભાના ઇરાદાનો અસરકારક અમલ તે અદાલતની મુખ્ય ફરજ બની રહે છે અને જો તે મુજબ કરવામાં ન આવે તો લોકોનો બેંકીંગ વ્યવસ્થામાંથી વિશ્વાસ ઉઠી જશે અને લોકો એકોનો બેંકામ દુરપયોગ કરતાં થઈ જશે. અને તે કારણે ભારતીય અર્થતંત્ર જે વિકાસશીલ અર્થતંત્ર છે તેને નુકશાન થાય અને તેથી તે બધી હકિકતોને ધ્યાનમાં લેતાં આરોપીને પ્રોબેશનનો લાભ આપવો પણ યોગ્ય અને વ્યાજબી જણાતુ નથી.

(૧૭) વધુમાં ૨૦૧૩(૧) જીએલઆર ૨૨૨, આર.મોહન વિરુદ્ધ એ.કે.વિજયાકુમાર ના કેસનો ચુકાદો ધ્યાને લેતાં, નામદાર સુપ્રિમ કોર્ટે સદર એકટની કલમ-૧૩૮ અન્વયે સજાને પાત્ર ગુનાના કેસોની ઇન્સાફી કાર્યવાહીમાં આરોપીને સજા ફરમાવતી વખતે સંહિતાની કલમ-૩૯૫ અન્વયે ફરીયાદીને વળતર તરીકે યોગ્ય રકમ ચુકવવાનો હુકમ કરવાની હિમાયત કરી છે. જે ધ્યાને લેતાં ફરીયાદીને યોગ્ય વળતર અપાવવું ન્યાયોચિત જણાતુ હોય જેથી **"મુદા નં.૨"** પરત્વે ન્યાયના હિતમાં નીચે મુજબનો હુકમ કરવામાં આવે છે.

-:: આખરી હુકમ ::-

૧. આ કામના આરોપી કીરીટભાઈ ભગવાનજીભાઈ ગીણોયા રહે. પીપર કાલાવાડ, તા.કાલાવાડ જી.જામનગર, કાલાવાડ-૩૬૦૫૪૦ નાઓને ક્રિમીનલ પ્રોસીજર કોડની કલમ-૨૫૫(૨) અન્વયે

નેગોશીએબલ ઇન્સ્ટ્રુમેન્ટ એક્ટની કલમ-૧૩૮ મુજબના શિક્ષાપાત્ર ગુનામાં તકસીરવાન ઠરાવી એક વર્ષની સાદી કેદની સજાનો હુકમ કરવામાં આવે છે.

2. આ કામના આરોપીએ ફરીયાદીને ક્રિમીનલ પ્રોસીજર કોડની કલમ- ૩૫૭(૩) મુજબ તકરારી ચેકની રકમ રૂ.૨,૧૦,૦૦૦/- પૈકી આરોપીએ આ કામના ફરીયાદીને ઉપરોક્ત ચર્ચા કર્યા મુજબ કુલ રૂ.૭૫,૦૦૦/- ચુકવેલ હોય, બાકી રહેતી રકમ રૂ.૧,૩૫,૦૦૦/- આ હુકમ થયેથી દીન-૩૦ માં વળતર તરીકે ચુકવવાનો આથી હુકમ કરવામાં આવે છે.
3. જો આરોપી આ વળતરની રકમ ચુકવવામાં નિષ્ફળ જાય તો આરોપીએ વધુ ૩ (ત્રણ) માસની સાદી કેદની સજા ભોગવવાની રહેશે.
4. આરોપીએ વળતરની રકમ જમા કરાવેથી આ કામના ફરીયાદીએ પોતાની ઓળખનો આધાર-પુરાવો નામદાર કોર્ટમાં રજુ કર્યેથી તે રકમ તેઓને વળતર પેટે ચુકવવાની રહેશે તેવો પણ આથી હુકમ કરવામાં આવે છે.
5. ક્રિમીનલ પ્રોસીજર કોડની કલમ- ૩૬૩ અન્વયે આરોપીને જજમેન્ટની નકલ વિના મુલ્યે પુરી પાડવી.
6. આ કામે આરોપી મુદતે હાજર ન હોય તેઓ વિરૂધ્ધ હાલનો ચુકાદો તેઓની ગેરહાજરીમાં જાહેર કરવામાં આવેલ હોવાથી આરોપીના સદર કેસમાં રજુ કરવામાં આવેલ જામીન તથા જાતમુચરકા રદ કરવાનો આથી હુકમ કરવામાં આવે છે તેમજ તેઓ વિરૂધ્ધ ક્રિમીનલ પ્રોસીજર કોડની કલમ -૭૦ મુજબ બીનજામીન લાયક વોરંટ પણ ઇશ્યુ કરવાનો હુકમ કરવામાં આવે છે.

આ હુકમ આજરોજ તા.૧૧, માહે ઓગષ્ટ, સને ૨૦૨૬ ના રોજ
ખુદી અદાલતમાં વાંચી, સંભળાવી જાહેર કર્યો.

તારીખ : ૧૧/૦૮/૨૦૨૬

(જયશ્રી પી. ગોયલ)

રાજકોટ.

૧૩ માં એડી. જયુડી. મેજિસ્ટ્રેટ ફર્સ્ટ ક્લાસ

રાજકોટ.

(JUDGE CODE GJ01773)

સ્ટેનો- આર.કે.ગઢવી